

தலைப்புச் செய்திகள்

1. பிரதமர் திரு. நரேந்திர மோடி தமிழகத்தில் இருவேறு நிகழ்ச்சிகளில் பங்கேற்பதற்காக இன்று தூத்துக்குடி வருகிறார்.
2. தமிழ் மொழியின் சிறப்பையும், கலாச்சாரப் பெருமையையும் பிரதமர் உலகெங்கும் ஓங்கி ஒலித்து வருவதாக மத்திய இணையமைச்சர் டாக்டர் எல். முருகன் கூறியுள்ளார்.
3. கார்கில் வெற்றி தினம் இன்று கொண்டாடப்படுகிறது.
4. ஜார்கண்டில் பாதுகாப்புப் படையினர் மேற்கொண்ட நடவடிக்கைகளில் 3 நக்சல்கள் சுட்டுக்கொல்லப்பட்டனர்.
5. BIEL செஸ் போட்டியில் இந்தியாவின் கார்த்திகேயன் முரளி தங்கப் பதக்கம் வென்றார்.

--- இனி விரிவான செய்திகள் ---

<<<<<>>>>>

தமிழகத்தில் இருவேறு நிகழ்ச்சிகளில் பங்கேற்பதற்காக பிரதமர் திரு. நரேந்திர மோடி இன்று தூத்துக்குடி வருகிறார்.

மாலத்தீவில் இருந்து இன்று மாலை தூத்துக்குடி வரும் பிரதமர், புதுப்பிக்கப்பட்ட விமான நிலையத்தை திறந்து வைப்பதோடு பல்வேறு வளர்ச்சித் திட்டப் பணிகளையும் தொடங்கி வைக்க உள்ளதாக எமது செய்தியாளர் தெரிவிக்கிறார்.

இதனைத் தொடர்ந்து திருச்சி செல்லும் பிரதமர், நாளை கங்கைகொண்ட சோழபுரத்தில் நடைபெறும் ராஜேந்திர சோழனின் முப்பெரும் விழா நிறைவு நிகழ்ச்சியில் பங்கேற்கிறார்.

இதனையொட்டி அங்கு விரிவான பாதுகாப்பு ஏற்பாடுகள் செய்யப்பட்டுள்ளதாக எமது செய்தியாளர் தெரிவிக்கிறார்.

<<<<<>>>>>

பிரதமர் திரு. நரேந்திர மோடி தமிழ் மொழியின் சிறப்பையும், கலாச்சாரப் பெருமையையும் உலகெங்கும் ஓங்கி ஒலித்து வருவதாக மத்திய இணையமைச்சர் டாக்டர் எல். முருகன் கூறியுள்ளார்.

இது தொடர்பாக இன்று அவர் வெளியிட்டுள்ள அறிக்கையில், முதலாம் ராஜேந்திர சோழ மன்னனின் பிறந்தநாள் திருவிழா, கங்கைகொண்ட சோழபுரம் கோவிலின் ஆயிரமாவது ஆண்டு விழா மற்றும் ஆடி திருவாதிரை திருவிழாவில் பிரதமர் பங்கேற்பது தமிழர்களை மகிழ்ச்சிக் கடலில் ஆழ்த்தியுள்ளதாக குறிப்பிட்டுள்ளார்.

<<<<<>>>>>

கார்கில் வெற்றி தினம் இன்று கொண்டாடப்படுகிறது.

இதனையொட்டி குடியரசுத்தலைவர் திருமதி திரௌபதி முர்மு விடுத்துள்ள செய்தியில், நமது பாதுகாப்புப் படை வீரர்களின் துணிச்சலை இந்த வெற்றி எடுத்துரைப்பதாக கூறியுள்ளார்.

பிரதமர் திரு. நரேந்திர மோடி விடுத்துள்ள செய்தியில், நாட்டிற்காக உயிர்த் தியாகம் செய்த வீரர்களின் தியாகம் என்றென்றும் நினைவுகூறப்படும் என்று குறிப்பிட்டுள்ளார்.

இந்நாளையொட்டி நாடு முழுவதும் பல்வேறு நிகழ்ச்சிகள் நடைபெற்று வருகின்றன.

புதுதில்லியில் உள்ள தேசிய போர் நினைவுச் சின்னத்தில் பாதுகாப்புத்துறை அமைச்சர் திரு. ராஜ்நாத் சிங் மலர்வளையம் வைத்து மரியாதை செலுத்தினார்.

கார்கில் போர் நினைவுச் சின்னத்தில் நடைபெற்ற நிகழ்ச்சியில் ராணுவ தலைமைத் தளபதி ஜெனரல் உபேந்திர திவிவேதி பங்கேற்றுப் பேசினார்.

ஆபரேஷன் சிந்தூர் மூலம் தீவிரவாதத்திற்கு எதிரான உறுதியான செய்தியை இந்தியா, பாகிஸ்தானுக்கு தெரிவித்துள்ளதாக அவர் கூறினார்.

தீவிரவாதத்திற்கு ஆதரவளித்தால் கடும் நடவடிக்கையை எதிர்கொள்ள நேரிடும் என்பது ஆபரேஷன் சிந்தூர் மூலம் உணர்த்தப்பட்டுள்ளதாகவும் ஜெனரல் உபேந்திர திவிவேதி தெரிவித்தார்.

இந்நாளையொட்டி தமிழக முதலமைச்சர் திரு. மு.க. ஸ்டாலின் விடுத்துள்ள செய்தியில், கார்கில் வெற்றிக்காக உயிர்த் தியாகம் செய்த வீரர்களுக்கு வீர வணக்கம் செலுத்துவதாக கூறியுள்ளார்.

பாதுகாப்புப் படை வீரர்களின் தீரமும், தியாகமும் நம் நினைவைவிட்டு என்றும் நீங்காது என்றும் திரு. மு.க. ஸ்டாலின் கூறியுள்ளார்.

இந்நாளையொட்டி புதுச்சேரியில் போர் நினைவுச் சின்னத்தில் முதலமைச்சர் திரு. ரெங்கசாமி மலர்வளையம் வைத்து மரியாதை செலுத்தினார்.

<<<<<>>>>>

பீஹாரில் பத்திரிகையாளர்களுக்கான மாதாந்திர ஓய்வூதியம் 15 ஆயிரம் ரூபாயாக உயர்த்தப்படுவதாக அம்மாநில முதலமைச்சர் திரு. நிதிஷ் குமார் அறிவித்துள்ளார்.

சமூக வலைதளத்தில் இந்த அறிவிப்பை வெளியிட்டுள்ள அவர், பத்திரிகையாளர் ஓய்வூதியத் திட்டத்தின்கீழ் மாதந்தோறும் தற்போது 6 ஆயிரம் ரூபாய் வழங்கப்படுவதாகவும், இந்தத் தொகை 15 ஆயிரம் ரூபாயாக உயர்த்தப்படுவதாகவும் குறிப்பிட்டுள்ளார்.

ஓய்வூதியதாரர் உயிரிழக்கும்பட்சத்தில் அவரது குடும்பத்தைச் சேர்ந்தவருக்கு 10 ஆயிரம் ரூபாய் ஓய்வூதியமாக வழங்கப்படும் என்றும் முதலமைச்சர் கூறியுள்ளார்.

சமூக வளர்ச்சியில் பத்திரிகையாளர்களின் பங்கு இன்றியமையாதது என்றும் திரு. நிதிஷ் குமார் தெரிவித்துள்ளார்.

<<<<<>>>>>

பிரதமர் திரு. நரேந்திர மோடி மக்களிடையே மனம் திறந்து பேசும் மன் கி பாத் நிகழ்ச்சி அகில இந்திய வானொலியில் நாளை காலை 11 மணிக்கு ஒலிபரப்பாகிறது.

நாட்டில் உள்ள அனைத்து வானொலி நிலையங்களும் இதனை அஞ்சல் செய்யும்.

பிரதமர் உரை முடிந்தவுடன் அதன் தமிழாக்கத்தை சென்னை அகில இந்திய வானொலி ஒலிபரப்புகிறது.

இது இரவு 8 மணிக்கு மறு ஒலிபரப்பு செய்யப்படும்.

தமிழகம் மற்றும் புதுச்சேரியில் உள்ள அனைத்து வானொலி நிலையங்களும் இதனை அஞ்சல் செய்யும்.

<<<<<>>>>>

அணு எரிசக்தி துறையில் தனியார் பங்களிப்புக்கு ஊக்கமளிக்க மத்திய அரசு திட்டமிட்டுள்ளதாக பிரதமரின் முதன்மைச் செயலர் திரு. பி.கே. மிஸ்ரா கூறியுள்ளார்.

மும்பையில் உள்ள பாபா அணு ஆராய்ச்சி மைய பயிற்சி பள்ளியின் பட்டமளிப்பு விழாவில் கலந்துகொண்டு அவர் உரையாற்றினார்.

விண்வெளி துறையைப் போல் அணுமின் உற்பத்தி துறையிலும் தனியார் பங்களிப்புக்கு ஊக்கமளிக்கப்படும் என்றார்.

அணுமின் உற்பத்தியில் புதுமைக் கண்டுபிடிப்புகளுக்கு ஊக்கம் அளிக்கப்படும் என்றும் திரு. பி.கே. மிஸ்ரா தெரிவித்தார்.

<<<<<>>>>>

ஐராகண்டில் பாதுகாப்புப் படையினர் மேற்கொண்ட நடவடிக்கைகளில் 3 நக்சல்கள் சுட்டுக்கொல்லப்பட்டனர்.

**Gumla** மாவட்டத்திற்குட்பட்ட பகுதியில் நக்சலைட்கள் பதுங்கியிருப்பதாக கிடைத்த உளவுத் தகவலையடுத்து, பாதுகாப்புப் படையினர் அப்பகுதியை சுற்றிவளைத்து தேடுதல் வேட்டையில் ஈடுபட்டனர்.

அப்போது இருதரப்புக்கும் இடையே துப்பாக்கிச் சண்டை நடைபெற்றதாக எமது செய்தியாளர் தெரிவிக்கிறார்.

<<<<<>>>>>

கம்போடியா – தாய்லாந்து இடையேயான மோதல் 3வது நாளாக நீடிக்கிறது.

இரு நாடுகளின் எல்லைப் பகுதியில் நடைபெற்ற இந்த மோதலில் உயிரிழந்தோர் எண்ணிக்கை 33ஆக அதிகரித்துள்ளது.

இதில் கம்போடியாவில் 13 பேரும், தாய்லாந்தில் 20 பேரும் உயிரிழந்துள்ளதாக ஏஜென்சி செய்திகள் தெரிவிக்கின்றன.

இந்த மோதல் காரணமாக தாய்லாந்து எல்லைப் பகுதியில் இருந்து ஒரு லட்சத்திற்கும் மேற்பட்டோரும், கம்போடியா எல்லைப் பகுதியில் இருந்து 35 ஆயிரத்துக்கும் மேற்பட்டோரும் இடம்பெயர்ந்துள்ளதாக அந்த செய்திகள் கூறுகின்றன.

<<<<<>>>>>

சத்தீஸ்கட், மத்தியப்பிரதேசம், மகாராஷ்டிரா ஆகிய மாநிலங்களுக்கு உட்பட்ட ஒருசில பகுதிகளில் அடுத்த 24 மணி நேரத்தில் அதிகமழைக்கு வாய்ப்புள்ளதாக வானிலை ஆய்வு மையம் கூறியுள்ளது.

அருணாச்சலப்பிரதேசம், அசாம், மேகாலயா, கர்நாடகா, ராஜஸ்தான், ஜார்கண்ட், கேரளா மற்றும் தமிழகத்தின் ஒருசில பகுதிகளிலும் கன முதல் மிக கனமழைக்கு வாய்ப்புள்ளதாக தெரிவிக்கப்பட்டுள்ளது.

உத்தரப்பிரதேசம், உத்தராகண்ட், ஹிமாச்சலப்பிரதேசம் ஆகிய மாநிலங்களுக்கு உட்பட்ட ஒருசில பகுதிகளில் அடுத்த 3 தினங்களுக்கு கனமழைக்கு வாய்ப்புள்ளதாகவும் தெரிவிக்கப்பட்டுள்ளது.

<<<<<>>>>>

**BIEL** செஸ் போட்டியில் இந்தியாவின் கார்த்திகேயன் முரளி தங்கம் மற்றும் வெண்கலப் பதக்கம் வென்றார்.

சுவிட்சர்லாந்தில் நடைபெற்ற இப்போட்டியில் ராப்பிட் பிரிவில் அவர் இப்பதக்கங்களைக் கைப்பற்றினார்.

இப்போட்டியின் இதர பிரிவுகளில் அரவிந்த் சிதம்பரம், பிரணவ் மற்றும் பிரனேஷ் வெள்ளிப் பதக்கத்தையும், **Honi Arora** வெண்கலப் பதக்கத்தையும் வென்றனர்.

-----

லாகோஸ் சர்வதேச டேபிள் டென்னிஸ் போட்டியில் இந்தியாவின் **Akash Pal – Poymantee Baisya** இணை வெள்ளிப் பதக்கம் வென்றது.

கலப்பு இரட்டையர் பிரிவில் இந்த இணை இப்பதக்கத்தைக் கைப்பற்றியது.

ஆட்வர் இரட்டையர் பிரிவில் சத்யன் ஞானசேகரன் - ஆகாஷ் பால் இணை இறுதியாட்டத்திற்கு முன்னேறியுள்ளது.

மகளிர் ஒற்றையர் பிரிவில் பூர்ஜா அகுலா அரையிறுதிக்கு தகுதி பெற்றுள்ளார்.

-----

அர்ஜென்டினாவில் நடைபெற்று வரும் சர்வதேச டேபிள் டென்னிஸ் போட்டியின் கலப்பு இரட்டையர் பிரிவில் இந்தியாவின் **Harmeet Desai – Yashaswini Ghorpade** இ

ணை இறுதியாட்டத்திற்கு முன்னேறியுள்ளது.

ஆடவர் இரட்டையர் பிரிவில் **Payas Jain – Ankur Bhattacharjee** இணையும் இறுதியாட்டத்திற்கு முன்னேறியுள்ளது.

மகளிர் ஒற்றையர் பிரிவில் **Ayhika Mukherji**-யும், ஆடவர் ஒற்றையர் பிரிவில் மானவ் தாக்கரும் காலிறுதிக்கு முன்னேறியுள்ளனர்.

-----

ஜெர்மனியில் நடைபெற்று வரும் பல்கலைக்கழகங்களுக்கு இடையேயான விளையாட்டுப் போட்டிகளின் **Triple Jump** பிரிவில் இந்தியாவின் பிரவீன் சித்ரவேல் இறுதிச்சுற்றுக்கு முன்னேறியுள்ளார்.

-----

பிரிட்டிஷ் மற்றும் ஐரிஷ் பாரா பேட்மிண்டன் போட்டியின் மகளிர் ஒற்றையர் பிரிவில் இந்தியாவின் துளசிமதி முருகேசன் மற்றும் மனீஷா ராமதாஸ் இறுதியாட்டத்திற்கு முன்னேறியுள்ளனர்.

ஆடவர் ஒற்றையர் பிரிவில் **Sukant Kadam** இறுதிச் சுற்றுக்குத் தகுதி பெற்றுள்ளார்.

<<<<<>>>>>